



బ్యాలన్స్ షీట్ ఎంతకీ ట్యాలీ కావడం లేదు.

ఎక్కడో ఏదో ఎంట్రీ తప్పిపోయింది.

జమలోనో. ఖర్చులోనో.

తీసివేతలోనో. కూడికలోనో.

లెక్క తప్పుపోయింది.

ప్యే !

విధీశ చికాకుగా ఫైలును మూసేసి టేబుల్ పై పడేసింది.

ఇవ్వాలంటా ఇంతే.

ఏది కదిలిద్దామన్నా జారిపడిన ఊలుబంతిలా చిక్కుపడిపోతున్నది.

విధీశ చేతిలోని ఆడిట్ పెన్సిల్ ను వేళ్ళ మధ్య ఆడించింది.

ఓ పక్క ఎరుపు. మరోపక్క నీలం.

ఇదీ విచిత్రమే.

అటు రౌడ్రం. ఇటు శాంతం.

అటు నిప్పు. ఇటు నీరు.

ఏమిటీ తలాతోకారేని ఆలోచనలు !

అవునవును...

అటు తల. ఇటు తోక !

విధీశ చేతిలోని పెన్సిల్ ను టేబుల్ పై పడేసి చేతివేళ్ళు విరుచుకుంది.

ఇలా ఆలోచించడం మొదలు పెడితే ఇక ఈ పూట పని అయినట్టే !

ఈ మధ్య తరుచూ ఇలాగే ఉంటోంది.

ఒకరోజుకు మరోరోజుటికి ఎంతో తేడా.

ఈ రోజు అత్యవసరమైనదని అనిపించింది మర్నాడు పనికి రానిదనిపిస్తోంది.

ఈ పూట తేలిగ్గా తీసిపారేసింది మరోపూట ముఖ్యమైనదనిపిస్తోంది.

బాధ్యతాయుతమైన పనిలో నిమగ్నమై ఉన్న తనకే ఇలాంటి చంచలత్వం వస్తే ఎలా?

చంచలత్వం !

అవునవును... చిన్నపుడు ఎప్పుడో ఎక్కడో విన్నట్టే గుర్తు.

స్త్రీకి స్థిరత్వమే ఉండదని !

చంచల స్వభావమే ఆమె నైజమని !

ట్రాష్... !!

అదే మాట వేరెవరన్నా తనతో అంటేనా...!

ఏమిటో వంకర తీర్మానాలు...?

ఛ!

“సదరు చంచలత్వాన్ని అసహ్యించుకొనేముందు నీ శరీరాన్ని నీవు అర్థం చేసుకోవాలోయ్...”

అంది నవ్వు ఓసారి.

“అదేంటి?”

“బయోలాజికల్లీ స్పీకింగ్... నీలోని రసాయనాలే నీ శరీరాన్ని నీ మనసును నీ ప్రవర్తనను నీ మూడ్స్ని అదుపులో పెట్టి... తోచినట్లు ఆడిస్తుంటాయి. తోలుబొమ్మలాటలో కనిపించని దారాల్లా...”

“నాకర్థం కావట్లేదు...”

“సింపుల్. నీలో ఉండే హార్మోన్స్... ఋతుచక్రం పొడవునా గీసే అప్ అండ్ డౌన్ గ్రాఫ్... అదీ నీ ఒక్కో రోజు ఒక్కోలాగా ఉండటానికి బయోలాజికల్ రీజన్!”

అర్థం చేసుకోవాలి?

ఎవరర్థం చేసుకోవాలి?

నేనా?

నువ్వా?

పుట్టింటి వారా? మెట్టినింటి వారా ?

తోబుట్టువులా?

తోడికోడళ్ళా?

“అందరూ!” నవ్వు టక్కున అంది.

ఆ అందర్లో ప్రద్యుమ్న లేడూ?

“ఎందుకు లేడు? ఉన్నాడు. మొదట నిన్ను నీవు అర్థం చేసుకో... తరువాత మీ ఆయన సంగతి !”

“పోవోయ్... మొదట అతనే అర్థం చేసుకోవాలి!” పట్టుబట్టింది తను,

“ముందు అతనికి చెప్పు.” ఖరాఖండిగా చెప్పేసింది.

“సరే తల్లీ! అలాగే చెప్తా!” నవ్వు నవ్వేసింది.

రాజు కన్నా మొండివాడు బలవంతుడని ఊరికే అన్నారా?

అంతటి బిజీ గైనికాలజిస్ట్ నవ్య తన పట్టుదలకి తలబగ్గింది. ప్రద్యుమ్నని ఇవ్వాళ మాట్లాడడానికి పిలిచింది. తన బిజీ షెడ్యూల్ ను కాస్తంత సవరించి.

పట్టువిడుపులు లేకపోతే ఎలా?

ఉండాలి!

ప్రద్యుమ్న ఏ విషయమూ పట్టించుకోవడం లేదనే తన పట్టు అంతా!

“నువ్వెప్పుడూ అంతే - మొండితనం మానవు కదూ!” అమ్మ ఎప్పుడూ అంటుంది.

మొండితనమో మొరటు తనమో కానీ వద్దన్న పని చేయాలంటే మహా ఉత్సాహం తనకి.

అమ్మ అన్నట్లు కడుపులో చల్ల కదలకుండా తిని కూర్చోవచ్చు కదా తను.

ఊహు... అలా ఎలా?

వీలు కాదు.

కానే కాదు.

“కొందరి రాతలంతే అదృష్టం అందలమెక్కిస్తే బుద్ధి బురదలోకి లాగుతుందనీ...” ఆ ధోరణిలోనే మరో ఆమడ వెళ్ళి అమ్మ ఓ ధీర్ఘం తీసింది.

“నువ్వైనా చెప్పరాదూ బాబూ...” అమ్మానాన్నలు కూడబలుక్కుని ప్రద్యుమ్నని అడిగారు.

“నలుగురిలోకి వెళితేనే కదండీ... లోకంపోకడ తెలిసేది. ఆమె ఇష్టప్రకారమే కానివ్వడం అందరికీ మంచిది.” ప్రద్యుమ్న తనకే వత్తాసు పలికాడు.

జరగాల్సింది జరిగింది.

చక చక.

పల్లె పట్నమూ కాని ఈ ఊళ్ళో మొట్టమొదటి మహిళా ఆడిటర్ గా రంగప్రవేశం చేసింది.

అట్టహాసంగా.

మిగిలిన ఆడిటర్లంతా ఆ రోజు తమ రంగంలో స్త్రీల అభ్యుదయ అవకాశాల గురించి వివరంగా చక్కగా ప్రసంగించారు. తననెంతో ప్రశంసించారు.

ప్రద్యుమ్న ఆశించిందే జరిగింది.

ఏడాది తిరిగే సరికి దిమ్మ తిరిగి వచ్చింది.

ప్రద్యుమ్న అంత నింపాదిగా ఎందుకు వత్తాసు పలికాడో చక్కగా తెలిసివచ్చింది.

విధీశకు చికాకు మాయమై నవ్వొచ్చింది.

ఎంతయినా ప్రద్యుమ్నకు ముందు చూపెక్కువ. నెగ్గలేక తనకైతను వెనక్కు తిరిగి వస్తానని అతని నమ్మకం కాబోలు.

తనేమైనా తక్కువ తినిందా?

అంతకు అంత!

విధీశను లోకంలోకి పడేస్తూ ఫోన్ మోగింది.

కృష్ణమూర్తి గారు.

పెన్నా బిల్డర్స్, యం.డి.

“ఏమ్మా ... ఆడిటరమ్మా ... మీరేదో పన్ను తప్పించే ఉపాయాలు చెప్తారనుకుంటే ఇంత పన్ను కట్టాలని పంపారు...” ఆయన నిష్ఠూరపడ్డాడు.

అయితే తన అసిస్టెంట్ యామిని అక్కడికి చేరిందన్న మాట!

“మా యామిని మీ దగ్గరకు వచ్చింది కదా... మీ పుస్తకాలన్నీ ఆమె చేత పంపించండి. మరోమారు చూస్తాను.”

అలాగే అంటూ ఫోన్ పెట్టేసాడు.

ఆయన కంఠంలో దాగివున్న అసంతృప్తిని విధీశ గ్రహించగలిగింది.

ఎందుకు తను వీళ్ళలో నమ్మకం కలిగించలేక పోతోంది?

మొదటి నుంచీ అంతే.

నాన్న అమ్మను ఎప్పుడూ అనేవాడు.

‘జమాఖర్చుల వ్యవహారం ఆడవాళ్ళు మీకేం తెలుస్తుంది’ అంటూ.

నాన్నేమో సిటీలో పేరుమోసిన ఆడిటర్. అమ్మకు అకౌంట్స్ అర్థం అయ్యే అవకాశమే లేదని ఆయన ప్రగాఢ విశ్వాసం.

చివరికి తనకి మంచిమార్కులు వస్తుంటే డాక్టర్ కమ్మని ప్రోత్సాహించాడు కానీ ఆడిటర్ని అవుతానంటే అయిష్టత చూపాడు.

“విధీ... నువ్వు చిన్నపిల్లవు. ఈ లోకం సంగతి తెలియదు. ముఖ్యంగా నీలాంటి సున్నిత మనస్తత్వం ఉన్న అమ్మాయి ఆడిటర్గా ప్రాక్టీస్ చేయాలన్నా... నలుగురిలో నిలదొక్కుకోవాలన్నా ఎంతో కష్టం రా, లెక్కలంటే నీకంతగా ఇష్టమైతే ఇంజనీరింగ్ చెయ్యి...”

అసలు విషయం ఏమిటంటే... నాన్న కన్నా అమ్మే మా ఇంటి బడ్జెట్ను చక్కగా ప్లాన్ చేసేది. ఎంత ఖర్చు పెట్టాలో ఎంత పొదుపు చేయాలో ఆమెకే బాగా తెలుసు. జమాఖర్చులన్నీ చక్కగా ఓ నోట్బుక్లో రాసిపెడుతుంది. ఈనాటికీ.

మల్లెపూల దగ్గర నుంచి మైక్రోవేవ్ దాకా... పాలపాకెట్టు నుంచి పార్టీల ఖర్చుల దాకా... అన్నీ రశీదులతో సహా పద్దు రాయడం ఆమెకు అలవాటు. నాన్న డైరీ రాసినట్లుగా!

“నాన్నేమన్నా లెక్కలు అడుగుతారా ఏమిటి?” అని అంటే “మీ నాన్న అడుగుతారని కాదమ్మా... దీనికి ఎంత ఖర్చు పెడుతున్నామో... అది అవసరమో అనవసరమో... నాకు తెలియడానికి.”

చివరకు తనకు తమ్ముడికి పాకెట్మనీ ఇస్తూ కూడా చెరో పాకెట్బుక్ చేతిలో పెట్టేది. మొదట ఇచ్చిన దానికి లెక్క తేలితేనే మళ్ళీ ఇచ్చేది!

ఆమె ఓ సమర్థవంతమైన ఆడిటర్ అనీ... ఓ ఫైనాన్సియల్ మేనేజర్ అనీ... అమ్మకే తెలియదు. ఇక అత్తమ్మ సంగతి సరేసరి. ఆమె బ్యాంక్ లో అకౌంట్స్ ఆఫీసర్.

తను ఆడిటర్ గా ప్రవేట్ ప్రాక్టీస్ చేస్తానన్నప్పుడు మొదటి ప్రోత్సాహం అత్తమ్మదే. మామగారేమో ఓ మంచి అనుభవాన్ని విప్పి చెప్పేసారు.

“అమ్మా... నేనప్పుడు లీడ్ బ్యాంక్ మ్యానేజర్ ని. మా గ్రామీణ బ్యాంక్ మేనేజర్ మీద బోలెడన్ని పిటీషన్లు వచ్చిపడ్డాయి. ఆ అమ్మాయి నాకు ముందు నుంచీ బాగా తెలుసు. చురుకైనది. పని అంటే ప్రాణం. అలాంటిది పిటీషన్ల నిండా ఆమె దారితప్పిన చెడు ప్రవర్తన గుర్తించిన రాతలే. ఎంక్వైరీకి వెళ్ళాం. ఆరా తీస్తే ఆమె చేసిన చెడ్డపనేమిటో తెలుసా? సైకిలెక్కి చుడిదార్ వేసుకొని రికవరీకి పల్లెల్లో తిరగడం! మారుమూల పల్లెల్లో అప్పులు ఇవ్వక తప్పదు.

అవీ ఎలాంటివి? గేదెను కొనుక్కొవడానికో... పంటకో... పొలానికో. అప్పులు రికవరీ చేయకపోతే పైనుంచి మొట్టికాయలు. చేయనుపోతే ఇదీ అవమానం. ఆ పల్లెల్లో రవాణా సౌకర్యం లేదు. ఆమె అనువుకి ఆమె ఓ సైకిల్ కొనుక్కుంది. చీర వేసుకొని తొక్కలేదు. కనుక చుడిదార్ వేసుకుంది.

‘ఏవిటిసార్ నా చెడు ప్రవర్తన’ అని మమ్మల్ని అడిగితే మాట్లాడలేకపోయాం. ఎందుకంటే ఆ బ్రాంచిలో జిల్లా మొత్తంలో రికవరీ బావుంది. ఆమె మనసు విరిగి ట్రాన్స్ ఫర్ కావాలని సిటీకి వచ్చేసింది!” మామగారు ఆయాసం తీర్చుకొని మళ్ళీ అన్నారు. “ఇదమ్మా ఆడవారికి మనమిచ్చే గౌరవం! మనమిచ్చే స్వతంత్రం!”

ఇక నాన్న మొదలెట్టాడు.

“నగరంలో అదో తీరు. ప్రద్యుమ్న, నువ్వు ఉండబోయేది పల్లె పట్నమూ కాని ఊరు. నామాట విని ఎవరైనా సీనియర్ ఆడిటర్ దగ్గర అసిస్టెంట్ గా చేరు.”

“చదువుతూ ఉన్నంతకాలం సాయంకాలాలు నీకు అసిస్ట్ చేస్తూనే ఉన్నా కదా నాన్నా... ఇంకా కొత్తగా నేర్చుకోవాల్సింది ఏముంది? నేను స్వంతంగా స్వతంత్రంగా ప్రాక్టీస్ చేస్తా నాన్నా...” తన గొంతులో విశ్వాసం గుసగుసలాడడం తనకే తెలుస్తోంది.

“అంతెందుకు రా... విధి! మన సిటీ ఛాంబర్ ఆఫ్ కామర్స్ లో ప్రవేట్ ప్రాక్టీస్ చేసే లేడీ ఛార్టర్డ్ అకౌంటెంట్స్ ఎందరున్నారు? ఇద్దరో ముగ్గురో. వారూ తమ అసిస్టెంట్స్ ద్వారా అసెస్స్ మెంట్స్ ఫైల్ చేయిస్తారే కానీ స్వయాన ఆఫీసులలోకి రాగా నేను చూడలేదు...”

“సీనియర్ ఆడిటర్ అయిన మీరూ వెళ్ళరుగా నాన్నా...”

“కానీ, నేను వెళ్ళాలనుకుంటే వెళ్ళాల్సివస్తే ఏ అడ్డంకి లేదు. విధి... ఆడవాళ్ళ చుట్టూ కనిపించని గాజుగోడలు ఉన్నాయమ్మా... పైకి ఎదగనీయకుండా గాజుకప్పు. పొరలు పొరలుగా. కదలనీయవు. కదలలేవు. నీవే గ్రహిస్తావు. నీకు తెలియకుండానే నీ చుట్టూ అలుముకొని ఉన్న

ఆ వాతావరణం నిన్ను ఎలా ఉక్కిరిబిక్కిరి చేయగలదో-”

“ఆ గాజు పొరల్ని ఆ గాజు కప్పునీ బద్దలు చేయగల విశ్వాసం నాకుంది నాన్నా...”

“మంచిదే తల్లీ... కానీ ఆ ప్రయత్నంలో నీకు గాయం కానీయకు...”

రాత్!

నాన్న మాటల్ని కొట్టి పారేసింది తను.

ఇప్పుడిప్పుడు తెలిసి వస్తోంది.

తన రెక్కలను తుంచివేయను ఎలా కనిపించని కత్తెరలను చాచి ఉంచుతుందో ఈ లోకం.

అంతదాకా ఎందుకూ? తన అసిస్టెంట్స్... అకౌంటెంట్స్... యామిని, సుమ, రమణ... ఎంత బేధం ఈ ముగ్గురిలో.

అందులోనూ యామినికి సుమకూ ఎంత తేడా...

వాళ్ళల్లో తమ చదువు పట్ల తమ శక్తియుక్తుల పట్ల నమ్మకం లేదెందుకని?

వాళ్ళిద్దరూ వేరువేరు కాలేజీల్లోంచి వచ్చినా ఇద్దరూ తొంభైశాతం పైన మార్కుల్లో డిగ్రీ పుచ్చుకున్నారు కదా?

ఎందుకంత భయం భయంగా ఉంటారు?

ఎందుచేత ఆ పిరికితనం?

వారి చదువు వారి ఉద్యోగం ఎందుకని ధైర్యాన్ని ఇవ్వడం లేదు?

అదే రమణ?

నిలువెత్తు విశ్వాసం.

చక చక మాట్లాడతాడు. చాకచక్యంగా పని చక్కబెడతాడు.

వీళ్ళిద్దరి కన్నా వయసులో చిన్నవాడు. చదువులో తగ్గువాడు. పనిలో నీటుగాడు!

మాటల్లో పెట్టి వీళ్ళతోనే పని పూర్తి చేయించి తన మెప్పు పొందాలని చూస్తుంటాడు.

క్లయింట్స్ తోనూ కలివిడిగా హుషారుగా ఉంటాడు. వీళ్ళిద్దరూ ఒదిగొదిగి ఉంటారు!

ముఖ్యంగా సుమ...

డిగ్రీ పరీక్షలు రాసి తిన్నగా తన దగ్గరికి వచ్చింది. మూడేళ్ళక్రితం.

“ఏమేం తెలుసు సుమ ?” అడిగాను.

“చిట్టాపద్దులు వేస్తానండి. లాభనష్టాల ఖాతా, వర్తకపు ఖాతా, చిల్లర నగదుల పట్టీ, అంకణా, ఆస్తిఅప్పుల పట్టీ, ఆవర్ణఖాతా... అన్నీ తెలుసండీ...” భయం భయంగా గుక్క తిప్పుకోకుండా అంది సుమ.

పక్కనే ఉన్న యామిని ఫక్కున నవ్వింది.

సుమ బిత్తరపోయింది.

వాళిద్దరి ముఖాల్లో ఆ క్షణాల్లో కదిలిన భావాలు ఇంకా కళ్ళముందు కదులుతున్నాయి.

యామిని అప్పటికే రెండేళ్ళ నుంచీ తన దగ్గర పని చేస్తోంది. పైనుంచి ఇంగ్లీష్ మీడియం.

యామినిని సైగచేసి గది బయటికి పంపించాను.

అప్పటికే సుమ కళ్ళల్లో నీళ్ళసుళ్ళు.

“ఈ మాత్రానికే ఏడుపా? మంచినీళ్ళు కావాలా?” తను అనునయంగా అంది.

సుమ తల అడ్డంగా ఊపింది.

లంగావోణీ... రెండుజడలు... పంజరం లోలాకులు.

“సరే... నిన్నిక్కడకి ఎవరు పంపారు?”

“ఎవరూ పంపలేదండీ... నేనే వచ్చాను. కాలేజీకి వెళ్తూ రోజూ మీ బోర్డు చూసేదాన్ని.

కాలేజీలో మా కామర్స్ అయ్యవారు కూడా మీ గురించి చెప్పేవారు... రోజూ...” గబగబ అంది.

‘కాలేజీలో ప్రస్తావించేంత ఘనత వహించిందన్న మాట మన ఘనకార్యం!’

మళ్ళీ అడిగింది, “ముందిది చెప్పు... అకౌంటెంట్ కు ఉండవలసిన ముఖ్య లక్షణం ఏమిటి?”

“ఎక్కడి లెక్క అక్కడే మరిచిపోవాలండి,” ఒక్క క్షణం ఆగి మళ్ళీ తనే అంది, “ఈ మాట కూడా అయ్యవారే చెప్పారండి. ఎవరు ఇంటారూవ్వాకి వచ్చినా మీరు ఈ ప్రశ్న తప్పక అడుగుతారంట కదా...”

ఫక్కున నవ్వేసింది తను కూడా.

ఆ నిర్మలత్వమే సుమను అకౌంటెంట్ ను చేసింది. రెండేళ్ళలో యామినిని మించి పోయింది.

ఇంతకీ ఆమె ఏమి చేస్తుందో - సాయి మెడికల్స్ వాళ్ళ సేల్స్ టాక్స్ రిటర్న్స్ తయారుచేయాలని పురమాయించాను కదా... ఏమైందో...

తన గదికీ వాళ్ళగదికీ నడుమ కార్డ్ బోర్డ్ పార్టీషన్, మధ్యలో గ్లాస్ పీస్, దాన్ని కప్పుతూ కర్టెన్.

విధిశ పరదాలు పక్కకు తీసింది.

సుమ తలవంచుకొని రాసుకొంటోంది.

తమ ఇద్దరికీ నడుమ ఉన్న గాజుపలక మీద మునివేళ్ళతో తట్టింది విధిశ.

సుమ తలెత్తి చూసింది.

విధిశ రమ్మన్నట్లు సైగ చేసింది.

సుమ వచ్చింది.

“ఈ బాలన్స్ షీట్లో లెక్క తప్పుతోంది. ఏదైనా ఎంట్రీ మిస్ అయివుండొచ్చు. నీవు బుక్స్ తీసుకురా, వోచర్స్ తీసుకురా. మరోసారి పూర్తిగా చెక్ చేద్దాం. నేనీలోగా టోటల్స్ మళ్ళీ ట్యాలీ చేస్తాను...”

సుమ మౌనంగా వెళ్ళింది.

ఔననలేదు. కాదనలేదు.

ముఖాన ఏ భావమూ లేదు.

స్ట్రేంజ్!

సుమ తిరిగి వచ్చింది.

నాలుగయిదు బాక్స్ ఫైల్స్ ను తెచ్చి టేబుల్ మీద పెట్టింది.

మళ్ళీ వెళ్ళింది. మళ్ళీ వచ్చింది. మరికొన్ని ఫైల్స్ తెచ్చింది.

“చాలా ఉన్నాయే...” విధిశ కనుబొమలు విరిచింది. ‘ఇది అసిస్టెంట్స్ చేయాల్సిన పని. తను కూడికలు చూడడం ఏమిటి? ఛ..ఛ.. తప్పదు. అన్నీ పనులు చూసుకోక తప్పదు. అదే కదా ప్రవేట్ ప్రాక్టీస్! ఎక్కడా లెక్క తప్పకూడదు. ఎవరు లెక్క చూశారన్నది కాదు ముఖ్యం.

“ సాయి మెడికల్స్ వాళ్ళ A1 రిటర్న్స్ రెడీ చేశారామ్మా” విధిశ సుమను అడిగింది.

సుమ ఏమీ మాట్లాడలేదు.

శూన్యదృక్కులను ముఖానికి అతికించుకుంది.

“సుమా... నిన్నే అడిగేది A1 రిటర్న్స్ రెడీ అయ్యాయా?”

సుమ ముఖంలో ఏ మార్పు లేదు.

విగ్రహంలాగా నిశ్చలం నిల్చుని ఉంది.

విధిశకు అసహనం పెరిగిపోయింది.

“సుమా... ఆ ఫైల్స్ తీసుకురా - నేనే చేసి చూపిస్తాను...” విధిశ పెదవులు బిగబెట్టింది.

సుమ ఫైల్స్ తెచ్చి విధిశ ముందు పెట్టింది.

విధిశ ఫైల్స్ తీసి తిరగవేసింది.

అసలు ఈ ఏడాది పొడవునా ప్రతినెలా క్రమం తప్పక వేసిన సేల్స్ టాక్స్ రిటర్న్స్ కాపీలు ఫైల్లో లేనే లేవు. ఆ పన్నెండు నెలలూ కూడితేనేగా ఏడాది లెక్క తేలేది!

“దీంట్లో మంత్రి రిటర్న్స్ లేవు కదమ్మా...”

సుమ ముఖం చెక్కలా బిగుసుకు పోయింది.

“అవి లేకుండా ఇప్పుడెలా లెక్క వేస్తావ్...?”

సుమ తలదించుకుంది.

“లేవా?”

సుమ తల అడ్డంగా ఆడించింది.

“ఎక్కడైనా వేరే ఫైల్స్ లో పెట్టేసారా? కాగితాల్లో కలిసిపోయాయా? యామినికి తెలుసా?”

గబగబ అడిగింది. విధిశ.

సుమ తెలీదన్నట్లు తలూపింది. అన్నింటికీ ఒకే సమాధానంగా.

విధిశకు లోలోనుంచి మండుకొస్తోంది.

ఇది చాలా చిన్న విషయం. ప్రతి అసిస్టెంట్ కూడా తను నేర్పే మొదటి పాఠం - ఏ కాగితమైనా ఓ కాపీ ఆఫీస్ ఫైలులో పడేయమని!

మరి ఏమయింది?

“సుమా... అసలు ఆఫీసు కాపీ తీసి పెట్టనే లేదా?”

సుమ తల వాల్చేసింది.

“ఇప్పుడెలా? ఎలా రాద్ధామని..?” విధిశ అసహనంగా నుదుటిని వేళ్ళతో వత్తుకుంది.

అసలే తనకున్న క్లయింట్స్ తక్కువ. ఉన్న కొద్ది పార్టీల వ్యవహారాలు ఇలా చతికిలబడితే ఇక తను నిలదొక్కుకున్నట్లే-! తన మెతకదనమే వీళ్ళందరికీ మరీ అలుసుగా ఉన్నట్లుంది-’ విధిశ తల విదిలించుకుంది.

“సరే సుమా... మళ్ళీ నెలవారీగా స్టేట్ మెంట్స్ తయారు చెయ్యి.” ఖచ్చితంగా చెప్పేసింది. ‘అయినా కష్టమే. ఇంతకు మునుపే సేల్స్ టాక్స్ ఆఫీస్ లో సబ్మిట్ చేసిన వాటికి ఇప్పుడు సుమ తయారు చేసే వాటికి ఏమాత్రం తేడా రాకూడదు.’ ఓ ఒక్క బిల్లు ఎంట్రీ మిస్సయినా-!

అందులోనూ మందుల షాపింగ్ కోసుకోళ్ళు అమ్మకాలు - ఏడాదిపాటు యం.ఆర్.పి లు, సేల్ ఫ్రైస్ లు, పర్సెజ్ బిల్లులు... ఎలా రాద్ధామనీ...?!? విధిశ తల విదిల్చింది.

సుమ తల వాల్చుకొనే ఆ ఫైల్ తీసుకొని గదిలోంచి బయటికి వెళ్ళిపోయింది.

“ఏమిటిదీ? ఓ చిన్నపని - ఆఫీస్ కాపీ తీసిపెట్టడం - అన్నది...” విధిశ అసంతృప్తిగా అటూఇటూ కదిలింది.

పెన్నా బిల్డ్స్ వారి దగ్గరకు వెళ్ళిన యామిని ఇంకా రాలేదు.

ఐటీ ఆఫీస్ దగ్గరకు వెళ్ళిన రమణ ఇంకా రాలేదు.

ఇద్దరిలో ఎవరొచ్చినా సేల్స్ టాక్స్ ఆఫీస్ కు పంపించి ఆ A2 రిటర్న్స్ కాపీ తెప్పించాలి.

ఇలా ఏ చిన్న అవసరాన్ని ఆశించి ఆ ఆఫీస్ లలో అడుగుపెట్టే అవసరం రానేకూడదు. అందుకు తనెంత శ్రద్ధ తీసుకున్నా ఎక్కడో ఓ చిన్న పొరపాటో జరగకుండా ఎలా ఉంటుంది? మనపాటికి మనం పనులు చేస్తాం. ఇన్ని డిపార్ట్ మెంట్స్ లో ఎక్కడో ఓ చోట ఓ జి.వో.నో ఓ అమెండ్ మెంట్ వస్తుంది. వాళ్ళు తెలియజేస్తే సంతోషం. లేదూ సరిజేస్తే మరీ సంతోషం.

కానీ, ఆ పొరపాటును దిద్దుతూ చేసే హేళన, చూసే చులకన చూపు, విరిసే విసురూ, అసహనం, మాటల్లో విరుపూ... ఛఛ... తనకే వళ్ళంతా కారం రాసినట్లుంటుంటే... ఇక ఈ అమ్మాయిలకు...?

“ఒద్దికగా ఉన్నంత సేపూ... వినయంగా మాట్లాడుతున్నంత సేపూ బాగానే ఉంటారు మేడం - ఏదైనా కాస్త గట్టిగా చెప్పబోయామా... అంతే సంగతులు!” యామిని ఓ రోజు అంది, “మీతో మర్యాదగా ఉంటారు మేడం... మాతో వారి ధోరణి వేరుగా ఉంటుంది...” ఆ అమ్మాయి అర్థాంతరంగా ఆగింది. అర్థయుక్తంగా ఆపింది.

అయితే నేనిప్పుడు ఏం చెయ్యాలి?

ప్రతిసారీ తను వెంటపెట్టుకొని వాళ్ళను తీసుకువెళ్ళడానికి కుదరదు కదా? వాళ్ళను వంటరిగా ధైర్యంగా పంపగలిగే వాతావరణం ఎలా సృష్టించాలి? తను వీళ్ళకు ఎలాంటి బలాన్నివ్వాలి? ఏమి నేర్పి పంపాలి?

అందులోనూ సుమలాంటి అమ్మాయంటే... బెరుకు బెరుగ్గా... అసలే ఆమె పలుకు బంగారం... చిన్న మాటకే ఉలికి ఉలికి పడుతుంది. ఇక ధైర్యంగా చక చక ఎక్కడికంటే అక్కడికి వెళ్ళేదెలా? నాన్న ఈ మాట ఎన్నడో చెప్పాడు.

“విధి... నువ్వు ఎవరన్నా సీనియర్ ఆడిటర్ దగ్గర అసిస్టెంట్ గా అన్నా చేరు.. లేదా నీ అసిస్టెంట్ గా మగవాళ్ళనన్నా పెట్టుకో. ఆడపిల్లలు ఆ ఆఫీసుల చుట్టూ తిరగలేరు-”

అదే ఎందుకు?

ఏ ఆఫీస్ లో ఏ బ్యాంక్ లో చూసినా అకౌంట్స్ డిపార్ట్ మెంట్స్ అన్నీ ఆడవాళ్ళమయమే. ఆడిటర్ల దగ్గర అసిస్టెంట్లుగా ఎందరు ఆడవాళ్ళు లేరు?

“కానీ అవన్నీ నైన్ టు ఫైవ్ డెస్క్ జాబ్ లేగా! మార్చి, ఏప్రిల్ లలో రేయింబవళ్ళు పనుంటుంది కదా...”

ఒక క్లయింట్ యాన్యువల్ ఆడిటింగ్ కు ఒక్క ఓవర్ నైట్ స్టేకి నీ అసిస్టెంట్ ని పంపించగలవా? వాళ్ళ అమ్మా నాన్నలు పంపిస్తారా? ఆ అమ్మాయి వస్తుందా?” నాన్న ఘూటుగా అడిగాడు.

వస్తుంది. కానీ... వచ్చే వాతావరణం ఏదీ?

సమాజం... కుటుంబం... వ్యక్తి... !!!

నాన్న మౌలికమైన ప్రశ్న వేసాడు. తన సమయపాలన తన చేతుల్లోనే ఉందా? వృత్తి ప్రయాణాలు చేయగలిగిన స్వేచ్ఛ వుందా?

తన ప్రతిభకూ తన స్త్రీ త్యానికి సంబంధం ఏమిటి? తను బ్యాలన్స్ షీట్ తయారు చేసి ఎవరి ఎదురుగా అన్నా పెడితే అది స్త్రీ తయారుచేసిందో పురుషుడు తయారుచేసిందో ఎవరైనా చెప్పగలరా?

“లేదురా విధీ... కానీ ఒక స్త్రీ లాగా నువ్వు పదింతలు శ్రమ చేస్తున్నావ్... ఎక్కువ ఘర్షణ... ఎక్కువ వత్తిడి... ఎక్కువ ఆందోళన...! విధీ... అదేరా నా బాధంతా!” నాన్న గొంతు గాఢదికమవడం తను మర్చిపోగలదా?

“మేడం...”

విధీశ ఉలిక్కి పడింది.

రమణ వచ్చాడు. మళ్ళీ సేల్స్ టాక్స్ ఆఫీస్ కి పంపింది. రమణ వెళ్ళాడు.

ఒక సుమ... ఒక యామిని... ఒక విధీశ... ఇంత సహజంగా ఏ సంకోచం లేకుండా... చక చక వెళ్ళే రోజు ఎన్నటికి... వస్తుందో...?

ఇదంతా...ప్యే...!

తనకు తెలుస్తూనే ఉంది.

తన క్లయింట్స్ ఒక్కొక్కరే నెమ్మదిగా తప్పుకుంటున్నారు.

వాళ్ళకు తనెలా నమ్మకం కుదర్చాలి? ఎలా వాళ్ళకు తన సామర్థ్యం మీద విశ్వాసం కలిగించాలి? తనకు వచ్చిన ప్రశంసాపత్రాలు... గోల్డ్ మెడల్స్... ఎందుకూ పనికిరావుగా? తనెంత చక్కగా ఆడిట్ చేయగలదో...తనెంత బాగా ఫైనాన్షియల్ రిపోర్ట్ తయారు చేయగలదో...ఎంత చురుకుగా కేస్ ని డీల్ చేయగలదో...ఇవన్నీ ఎవరికీ అవసరం లేదు.

ఆ పెన్నా బిల్డర్స్ యం.డి. కృష్ణమూర్తిగారు అన్నట్లుగా - ఎంత పన్ను తగ్గించగలను? సంబర్టు ఖాతాలు ఎలా మెయింటెయిన్ చేయించగలను? బ్లాక్ ను ఎలా మ్యానేజ్ చేసుకోవాలో చెప్పగలను? - ఇవీ... ఇవే కావాలి!

ఒక ఆడిటర్ ని అంటే ఇలాంటి దళారినా?

తనొక ఆర్థిక సలహాదారు. తనొక ఆర్థిక ప్రమాణం. ప్రభుత్వానికి ప్రజలకు నడుమ ఆర్థిక మధ్యవర్తి.

తన క్లయింట్స్ చేత పన్నులు సక్రమంగా కట్టించేట్లు చూడడం తన బాధ్యత కాదా? విద్యార్థులుగా మేం నేర్పిన పాఠాలన్నీ పన్నులు కట్టించడానికా? ఎగ్గొట్టించడానికా?

“నువ్వీలా అంటావు కాబట్టే...! ఇక నీ ప్రాక్టీసు ఎలా పెరుగుతుంది?” ప్రద్యుమ్న దాపరికం

లేకుండా అనేసాడు.

“ప్రద్యూ... గౌరవంగా హుందాగా సంపాదనను కూడబెట్టుకోవడానికి బోలెడు చట్టబద్ధమైన మార్గాలున్నాయి. అయినా పన్నులు కట్టకపోతే ఎలా చెప్పు? నీవు నడిచే రోడ్డెలా వస్తుంది? నీ వీధి దీపం ఎలా వెలుగుతుంది? నీ కొళాయిలోకి నీళ్ళెలా వస్తాయి? బస్సులు రైళ్ళు ఎలా వస్తాయి? ఆసుపత్రులు స్కూళ్ళు ఎలా నడుస్తాయి?” కయ్మంది తనారోజు.

ప్రద్యూమ్న చెప్పింది నిజం! అది జనవాణి. లోకం పోకడ. ఆడిటర్ అంటే ప్రస్తుతం సామాన్యుడిచ్చే అర్థం అదే! శ్రీమంతుడిచ్చే పరమార్థం అదే!

వ్యక్తికి విలువలు లేని వృత్తి ధర్మం... వృత్తి ఆశయాలు లేని సమాజధోరణి...

నమన్వయం కుదరటం లేదు. సమతుల్యం సాధ్యం కావడం లేదు.

తనకు చేతకావడం లేదు. తన వారిలో తను వెనుక పడిపోతోంది. ఎందుకలా?

తనలో ఆలోచన లేదా? తనలో ప్రతిభ లేదా?

విధీశ తలపట్టుకుంది.

శూలాలతో పొడిచినట్టు తలనొప్పి ! లోలోనుంచి !!

నేనంటే... నా ఆలోచనా?

కాదు!

నేనంటే... నా ప్రతిభా?

కానే కాదు !!

నేనంటే... ???

నా లౌక్యం... !!!

ఇదీ ఈ రోజుటి సత్యం.

నొప్పించక తానొవ్వక తప్పించుకు తిరుగువాడు ధన్యుడు !

ఈ ఆలోచనల నుంచీ తప్పించుకోవాలి.

ఈ తలనొప్పి నుంచీ తప్పించుకోవాలి.

“నీ ఆరోగ్యం మీద ఇదంతా ప్రభావం చూపుతోంది. తిండి తినవు. నిద్రపోవు. ఎందుకంత వత్తిడి? ప్రద్యూమ్న కూడా ఎంత బాధపడుతున్నాడో తెలుసా? చేసేపని సావధానంగా చేసుకోవడానికి ప్రయత్నించు.” నవ్య కూడా అంది.

“మరే... నలుగురితో పాటు నారాయణ అనుకుంటే ఏ తిప్పలూ లేవు. ఇదుగో ఇలా ఉలిపికట్టెలా ఊరి మీద పడితే కోరి మెడకు ఊరి బిగించుకున్నట్లే...” అమ్మ కాస్త కోపంగానే అంది, “వళ్ళు

గుల్ల చేసుకొని ఎందుకొచ్చిన సంపాదన? పిల్లలకెంత ఇబ్బంది?”

‘సంపాదనా? తన క్లయింట్స్ తనకు తగ్గవారే. అకౌంటెంట్లను కూడా పెట్టుకోరు. తన అసిస్టెంట్ల వేళ్ళి వాళ్ళందరి జమాఖర్చులు రాసి రావాలి. వోచర్లు రాయించడం దగ్గర నుంచి బ్యాలెన్స్ షీట్ వేయడం వరకూ చేయించాలి. అన్ని టాక్సల ఫాంలు ఫిలప్ చేసి ఇస్తే సంతకాలు పెడతారు. ఇక ఆడిటర్ ఫీజు కలెక్ట్ చేయాలంటే - అదో అష్టావధానం. ఫలాన ఆడిటర్ అయితే ఇంకా ఎంత పన్ను తగ్గేదో... ఫలాన ఆడిటర్ అయితే ఎంత చక్కగా ఐటి వాళ్ళను మ్యానేజ్ చేస్తాడో... ఫలాన ఆడిటర్ అయితే ఇంకా ఎంత బాగా నెంబర్ 2 రాయస్తాడో... ఇవన్నీ... మరిన్నీ... సోదాహరణంగా వ్రాక్చుచ్చి... తనను న్యూనతలో ముంచి... వచ్చే ఏడాదికి తన సేవలను కొనసాగిస్తామో లేదో అని ఓ అనుమాన బాణం గ్రుచ్చి... ఎంతోకొంత చెల్లిస్తారు. తమ దయ మా ప్రాప్తం... ఎందుకంటే ‘పార్టీ’ మరుసటి ఆర్థిక సంవత్సరానికి కొనసాగడం ముఖ్యం కాదా?

ఛ..ఛ..!

ఇంత చదువు చదివీ... ఇన్ని విద్యలు నేర్చి...!

అబ్బబ్బా...!

ఫోన్.

ప్రద్యుమ్న.

“నవ్వ మాట్లాడింది”.

విధిశ మాట్లాడలేదు.

“ఇదంతా బ్యాటిల్ ఆఫ్ హార్మోన్స్ అనీ!”

విధిశ నవ్వింది. సనసన్నగా. ప్రద్యుమ్న కంఠంలోని నిజాయితీకి. నవ్వ చెప్పిన బయాలజీ పాఠాన్ని ఎంత బుద్ధిగా వినివుంటాడో వూహించుకొని.

“నీలోని జీవరసాయనాల ప్రక్రియలు నిరంతరం నీలో కలిగించే ఆటుపోట్లను అల్లకల్లోలాలను నేను అర్థం చేసుకోలేకపోయాను.” ప్రద్యుమ్న కంఠంలో ఆర్థత, “విధి... ఐ యాం సారీ... తెలిసో తెలియకో ఏదైనా...”

“ఆగండి సార్...! నేనేమైనా క్షమాపణలు అడిగానా?” చటుక్కున అంది విధిశ.

“అదే మరి...!” కినుక పడ్డాడు ప్రద్యుమ్న.

“ప్రద్యూ... నువ్వే అన్నావ్గా... బ్యాటిల్ ఆఫ్ హార్మోన్స్ అనీ...!” విధిశ ఫక్కున నవ్వింది, “బ్యాటిల్ ఆఫ్ విట్స్... షుడ్ గో ఆన్... అండ్ ఆన్...”

“క్యారీ ఆన్...” ప్రద్యుమ్న నవ్వేసి ఫోన్ పెట్టేసాడు.

ఆ కంఠంలో ఆపేక్ష విధిశ భర్తను ప్రేమగా తలుచుకుంది.

“టక్... టక్...” విధిశ తలెత్తి చూసింది. తనకూ తన అసిస్టెంట్స్ కూ మధ్య ఉన్న గాఢపలక మీద మునివేళ్ళ చప్పుడు. కర్టెన్ పక్కకు తీసి చూసింది.

యామిని. తను తిరిగి వచ్చేసానన్నట్లు సైగ చేసింది. రమణ కూడా అక్కడే ఉన్నాడు. ఇంతకీ సుమ ఏమైంది?

ముగ్గురూ కూడికలను సరిచూస్తూ ఓ చోట ఆగిపోయింది కదా... అరరే...’ విధిశ తన పనివైపు దృష్టి పెట్టింది.

దొరికింది! పొరపాటు ఎక్కడ జరిగిందో తెలిసింది!

ఒక పేజీలోని విలువలను మరోపేజీలోకి రాసేపుడు ఓ సున్నాను మింగేసారు! రెండు లక్షలు కాస్తా ఇరవై వేలయి కూర్చుంది. హతోస్మి!

ఎంత చిన్న పొరపాటు! ఇంతసేపు పట్టింది. లెక్క సరిచేయడానికి.

ఒకే ఒక్క సున్నా !

ఇన్ని లెక్కల్ని మార్చివేసింది. ఇన్ని తిప్పల్ని పెట్టింది. ఇంత ఇబ్బందిని పెట్టింది.

శూన్యాతి శూన్యమైన తేడా!

నవ్య కూడా ఇలాగే అంది, “ జెనెటికల్లీ స్పీకింగ్... స్త్రీ పురుషుల నడుమ ఉన్న తేడా ఎంతో తెలుసా? ఒక్క క్రోమోజోమ్. నలభైయ్యారు సోమాటిక్ క్రోమోజోమ్స్ ఇద్దరిలో సరిసమానమే. మిగిలిన రెండు సెక్సువల్ క్రోమోజోమ్స్ లో ఒకే ఒక్కటి తేడా. అంటే మొత్తం నలభై ఎనిమిదిలో ఒకటి తేడా. ఎంత చిన్న తేడా! ఎన్ని తిప్పల్ని తెచ్చి పెట్టిందో చూసావా?”

ఒకే ఒక్క క్రోమోజోమ్ !

సూక్ష్మాతి సూక్ష్మమైన తేడా!

తప్పిపోయిన ఆ సూక్ష్మ పరమాణువు చుట్టూ వెల్లివిరిసిన ఈ మానవ సృష్టిలోని సమస్త బ్రహ్మాండం!’

విధిశ నిట్టూర్చింది.

ఆలోచనలను కట్టిపెట్టి... తప్పిన లెక్క పనిబట్టింది.

యామిని వచ్చింది. సాయిమెడికల్స్ వాళ్ళ రిటర్న్స్ తయారయ్యాయి. టోటల్ సరిచూసి ట్యాక్స్ ఎంతో చెప్పేసింది విధిశ. యామినితో అనింది, “ఆ మెడికల్స్ వాళ్ళకే చెప్పమ్మా...”

యామిని వెళ్ళబోయింది.

“సుమని ఇక్కడికి రమ్మను.”

యామిని వెళ్ళిపోయింది.

అరగంట, గంట, గంటన్నర.

సుమ రాలేదు.

బ్యాలెన్స్ షీట్ తయారయింది. విధీశ ఫైల్ మూసేసింది.

సుమ ఇంకా రాలేదు.

‘అదేమిటి? ఇవ్వాళ ఆ అమ్మాయి అలా ప్రవర్తిస్తోంది? పిలిచినా రాకుండా...!’

తన పని పూర్తయింది. రేపు చేయవలసిన పనులెన్నో ఉన్నాయి. ఇక ఈ ముగ్గురు ముత్యాల గురుగులు అంత దీక్షగా ఏమి రాస్తున్నారో...!

విధీశ గాజుపలక మీద టకటకలాడించబోయి విరమించుకుంది. తనే వారి దగ్గరకు వెళ్ళింది.

“చెబితే మేడంకి కోపం వస్తుంది. కానీ వాళ్ళు ఏమంటున్నారంటే - మీరు ఎంతో చక్కగా రూల్స్ పాటిస్తారు. బుక్స్ రాస్తారు. ట్యాక్స్ కట్టిస్తారు. కానీ ఫార్మాలిటీస్ ఫాలో కారు. అదే మీతో చిక్కు...” రమణ హుషారుగా చెబుతున్నాడు. ఎవరో పలికిన పలుకులను చిలుకలా వల్లిస్తూ.

అమ్మాయిలు ఇద్దరూ తల ఎత్తకుండానే చెవులు అప్పగించారు.

“చాలా కేసులలో ఆడిటర్లకూ ఆఫీసర్లకూ మధ్య ఓ అవగాహన కుదిరేది ఎక్కడో తెలుసా - ఉదయం పూట వాకింగ్లోనో... సాయంత్రం టెన్నిస్ క్లబ్లోనో! మన మేడంని అలా... ఛ.. ఛ..”

అప్పటికే అమ్మాయిలు విధీశను చూసేసారు. వాళ్ళ ముఖాల్లో ఓ రకమైన తడబాటు. రమణ చూడలేదు. విధీశ పెదవులపై వేలుంచి అమ్మాయిలిద్దరినీ మౌనంగా ఉండమని సైగ చేసింది.

“అసలు ఆడిటర్లకు తెలియకుండా ఏ పనీ జరగదు. రైట్స్ దగ్గర నుంచి స్కూటినీ వరకూ. అంత అండర్స్టాండింగ్ వాళ్ళ మధ్యన. మొన్న మన క్లయింట్ ‘స్వర్ణా హోటల్స్’ మీద జరిగిన రైడ్ ఎలాగా జరిగిందనుకుంటున్నారు? మన మీద అపనమ్మకం కలిగించి వాళ్ళవైపు తిప్పుకోవడానికి... ఆ ప్రసాద్ కన్నల్లనీ వాళ్ళు చేసిన పని! ఓ ఆఫీసర్ అంటాడు... మీ మేడంని ఫార్మాలిటీస్ అడగడమే కష్టమనీ...!”

“ఎందుకు అడగలేరట?”

విధీశ గొంతు విని ఎగిరిపడినంత పనిచేసాడు రమణ.

“అదీ...” రమణ నసిగాడు.

“మాకు ముందే చెప్పేసాడు -” యామిని హుషారుగా చెప్పింది, “ఆడవాళ్ళని ఎలా అడగాలని?”

“అంతేనా..?” విధీశ ఆరాగా అడిగింది.

“రమణా నువ్వు రావచ్చు కదా... ఆ అమ్మాయిలను ఎందుకు పంపుతారు? వాళ్ళతో ఏం

మాట్లాడాలన్నా ఇబ్బంది' అని కూడా అంటారట" యామిని గడగడ వప్పచెప్పింది.

విధీశ ఇక ఏమీ మాట్లాడలేదు.

'వాళ్ళు మాట్లాడదలుచుకుంది ఏమిటి? వాళ్ళ ఫార్మాలిటీస్ ఏమిటి? ఎవరికి తెలియదు? ఈ కాలంలో సర్వంసహా వర్ధిల్లే అతి సామాన్య విషయం. కట్టాల్సిన టాక్స్ కన్నా ముందు.. ఆడిట్ ఫీజ్ కన్నా ముందు - అనఫీషియల్ ఆఫీస్ ఫీజు చెల్లించుకోవాలి! పువ్వుల్లో పెట్టి. ఆడవారిని అడగడానికి అభిమానం అడ్డొస్తే - మరీ మంచిది! ఆ రకంగా... ఎక్కువ మంది ఆడవాళ్ళు ఆడిటర్లుగా వచ్చి... ఎక్కువ సొమ్ము ఖజనాకు చేర్చొచ్చు గాక! తథాస్తు!!' విధీశ ముఖాన సన్నని నవ్వు కదలాడింది.

'అది అనుకున్నంత సులభమా? తమ బంగారు పుట్టలో వేలుపెడితే ఎవరూరుకుంటారు? రమణ అన్నదాంట్లో వాస్తవం లేకపోలేదు. అది ఆఫీసర్లకూ ఆడిటర్లకూ మధ్య రాసివుంచిన ఓ అదృశ్య మెమోరాండం ఆఫ్ అండర్స్టాండింగ్...!' విధీశ నిట్టూర్చింది. తెప్పరిల్లి రమణ వంక చూసింది.

విధీశ ఏమి చెప్పబోతోందో అని బిక్కముఖం వేసుకొని చూస్తున్నాడు.

"సరే... రమణా ఇక నువ్వు ఇంటికి వెళ్ళు. రేపు చాలా పనులు ఉన్నాయి. పొద్దున్నే రావాలి." విధీశ నవ్వు ముఖంతో చెప్పింది.

రమణ కుదుటపడ్డాడు. విధీశ తన గదిలోకి వెళ్ళి కూర్చుంది. తను ప్రాక్టీస్ ప్రారంభించిన రోజున ఊళ్ళోని ఆడిటర్లందరూ వచ్చి... చక్కగా ఇచ్చిన ఉపన్యాసాలూ... జ్ఞాపకం వచ్చాయి. నవ్వాచ్చింది.

అప్పుడూ వీరే! ఇప్పుడూ వీరే!!

రమణ వెళ్ళిపోయాడు. యామిని విధీశ దగ్గరకు వచ్చింది. సుమ గురించి చెప్పింది.

విన్న విధీశ మెదడు మొద్దుబారిపోయింది.

తేరుకుని చక చక డా॥ నవ్యకు ఫోన్ చేసి అంబులెన్స్ పంపమంది. యామినిని వెంటనే ఓ కొత్తడ్రస్ తెమ్మని డబ్బిచ్చి పంపింది. తన డెస్క్లో వున్న శానిటరీన్యాప్కిన్స్ తీసుకొని సుమ దగ్గరికి పరిగెత్తింది.

'సుమా... షి ఈజ్ బ్లీడింగ్ లైక్ హెల్ ! విపరీతమైన రక్తస్రావం!' విధీశ ముఖాన నెత్తురు చుక్క లేనంతగా పాలిపోయింది, 'తనకూ వారికీ మధ్య ఓ గాజుపలక! అయ్యో... సుమ స్పృహ తప్పేట్లుగా వుంది...'

ఇంతలో యామిని డ్రస్ పట్టుకొచ్చింది. సుమ యామిని సాయంతో డ్రస్ మార్చుకుంది. అంబులెన్స్ వచ్చింది.

నవ్య విధీశను తన రూంలోకి తీసుకెళ్ళింది.

విధీశ తలపట్టుకు కూచింది.

“విధీ... ఆ అమ్మాయి స్పృహ తప్పకుండా ఎలా మేనేజ్ చేసిందో తెలియడం లేదు. సివియర్ బ్లీడింగ్. ఇంకా తగ్గకపోతే రక్తం ఎక్కించాల్సి వస్తుంది. కంట్రోల్ అవుతుందనే...” నవ్య ఏకబిగిన అంది. “విధీ- విదార్థునుల్లో పరీక్షల ముందు ఇది మామూలే. ఇప్పుడు ఉద్యోగినుల్లోనూ..! డియుబి-డిస్ఫంక్షనల్ యుటిరైన్ బ్లీడింగ్... నా ట్రీట్మెంట్ మాత్రమే సరిపోదు. ఆమెకు సైకలాజికల్ సపోర్ట్ ఇవ్వాలి. నువ్వు... నేనూ... అందరం...!”

“సారీ నవ్యా... సుమ పొద్దుణ్ణించి ఆఫీసులోనే వుంది. ఇలాంటి సమస్య ఆమెకు ఉందని నాకు తెలియదు. ఎందుకో మూడీగా ఉందనుకున్నాను గానీ, సారీ... నేను ఊహించలేకపోయాను. సుమ కూడా మాట మాత్రం చెప్పలేదు...” విధీశ పశ్చాత్తాపం నిండిన గొంతుతో అంది.

“చెప్పరు. నాతోనే చెప్పరు. నేను వంద ప్రశ్నలడిగితే ఓ సమాధానం వస్తుంది. ఆ చెప్పలేకపోవడానికి నవాలక్ష సంకెళ్ళున్నాయి. ఆడవాళ్ళంతా నీలాగా నాలాగా మాట్లాడగలరనుకుంటున్నావా? వాళ్ళు మాట్లాడలేని మాటలెన్నో ఉన్నాయి!” నవ్య ఉద్వేగంగా అంది.

“ఎప్పణ్ణించీ...?” విధీశ కంఠం పీలగా పలికింది. “సుమ.. అలా.. ఎప్పణ్ణించీ...?”

“సుమారు రెండు గంటల నుంచీ, ఏకధారగా.”

‘అవును. అప్పుడే రమణ వచ్చాడు. అమ్మాయిల ఎదురుగా కూర్చున్నాడు.’ విధీశకు ఇక విషయం తేటతెల్లమైపోయింది. ‘సుమ కూర్చున చోటి నుంచి లేవలేదు. లేస్తే అతని కంటబడుతుంది. ఆ అబ్బాయి కదలేదు. అతనికి పాపం ఏ ఇబ్బంది తెలియదు. పైనుంచి ఆ అమ్మాయికే సాయం చేస్తూ - ఆమె చేయవలసిన పనికి చేదోడుగా కూర్చున్నాడు.’

విధీశకు తనా గదిలోకి వెళ్ళినపుడు సుమ ముఖం జ్ఞాపకం వచ్చింది.

‘ముఖం పాలిపోయి... పళ్ళ బిగువున... కదలకుండా... తలదించుకొని... అయ్యయ్యా..!’ విధీశ ముఖంలో అపరాధభావం కొట్టొచ్చిట్లు కనిపిస్తోంది. గుండె డొల్ల అయిపోయింది.

“నా లోని హార్మోన్ల ఆటుపోట్ల గురించి ప్రద్యుమ్న అర్థం చేసుకోవట్లేదని అలక పూనానే! నా పక్కనే వున్న నా అసిస్టెంట్ కు ఎలాంటి ఇబ్బంది ఉండొచ్చో నేను ఏమాత్రం అర్థం చేసుకోకపోయాను.” విధీశ బాధపడింది.

“రిలాక్స్... విధీ.. మరోలా ఆలోచించు. నీ ప్లేస్ లో ఓ పురుషుడు ఉంటే...? కొలీగ్స్ అంతా మగవారే అయితే...? ఆ అమ్మాయి ఆ ఎంబ్రాస్ మెంట్ కే...!” నవ్య అర్థాంతరంగా ఆగింది.

విధీశ తల గిర్రుమంది. యామిని ఆటపట్టిస్తేనే కళ్ళల్లో నీళ్ళు సుళ్ళు తిరిగే సుమ...! సిగ్గుతో చితికి... అవమానంతో కుళ్ళి... బిడియంతో కుమిలి... వద్దొద్దు... ఇకపై ఆలోచించొద్దు.

“ఏకవస్త్రను నేను గడప దాటి రాలేనని... వదినమ్మ ఎంతగా ప్రాధేయపడినా... వినక... ఆమె

జుట్టు పట్టి నిండు సభకు ఈడ్చుకు వెళ్ళి వివస్త్రను చేసిన పరంపర కాదూ మనది.” నవ్య గొంతు గద్గదమైంది. “విధీ...నీ ఆఫీస్ లో కనీసం బాత్ రూం వుంది. చెప్పుకోవడానికి సుమ పక్కన యామిని ఉంది. నీవు శ్యానిటరీ న్యాప్ కిన్స్ ఇచ్చావు. ఎన్ని చోట్ల ఎన్ని సందర్భాల్లో ఇలా వీలవుతుంది? ఆ అమ్మాయి సిగ్గుతో బిడియంతో అవమానంతో అలాగే ఇంకా కాసేపు ఉండి ఉంటే...”

విధీశ ఆ ఊహకే తెల్లబోయింది.

“అదే... మన పిల్లలకు నేర్పాల్సింది. మన ఆడవాళ్ళకి నేర్పాల్సింది. మన మగవాళ్ళకి నేర్పాల్సింది. ఇది ఒక సహజ శరీర ధర్మం.

ఇందులో అవమానమూ లేదు. అసహ్యమూ లేదు. చితికిపోవాల్సిందీ లేదు. ఋతుచక్రం ఆడవారిని అనుక్షణం శాసిస్తూనే ఉంటుంది. రసాయన ప్రక్రియలు అదృశ్యరూపంలో ఆడిస్తూనే ఉంటాయి.

నిత్య జీవితంలో నిరంతరం చెలరేగే ఈ సంఘర్షణ ఈ వత్తిడి ఈ ఆందోళన - ఆ జీవ రసాయన ప్రక్రియను ప్రభావితం చేస్తూనే ఉంటాయి. విధీ... వి నీడ్ బ్యాలెన్స్!” నవ్య దిగాలుగా అంది, “కాస్తంత సమతుల్యం కావాలి విధీ...!”

‘అవును, నవ్య చెప్పింది. నిజమే.

బ్యాలెన్స్ షీట్ ట్యాలీ కావడం లేదు.’

ఎందుకోగాని విధీశ కళ్ళముందు మామగారు ప్రస్తావించిన ఆ గ్రామీణ బ్యాంక్ ఉద్యోగిని కదలాడింది.

‘ఆమె... అమ్మ.. అత్తమ్మ... సుమ... యామిని.. నవ్య.. తను... ఎవరైతేనేం?

అందరినీ ఆడించే దారం ఒక్కటే.

ఆ దారం చిక్కుపడిపోయింది. విప్పలేనంతగా.’

విధీశతో అత్తమ్మ ఆ గ్రామీణ ఉద్యోగిని గురించి అన్న మాటలు జ్ఞప్తికి వచ్చాయి.

‘ఆ గ్రామీణ బ్యాంక్ ఉద్యోగిని గురించి బరితెగించిందనీ బజారున పడిందనీ - గుసగుసలు పోయిన పట్టణ బ్యాంకు ఉద్యోగుల్లో మేమూ ఉన్నామమ్మా... కానీ అది ఆ అమ్మాయికి పని పట్ల ఉన్న శ్రద్ధ అనీ, వ్యక్తిగా ఆమె నిజాయితీ అనీ... వృత్తి పట్ల ఆమె నిబద్ధత అనీ... మేం అనుకోలేకపోయాం. మాకు చేరిన పిటిషన్ల కళ్ళతో మేం చూసాం.

నేనా పని చేయగలనా? ఎందుకు చేయలేను? ఆ అమ్మాయి ఎలా చేయగలిగింది? వీటన్నిటికీ మా వద్ద సమాధానాల్లేవు.

ఒక నిజాయితీ గల ఉద్యోగినిని నిలువునా కుళ్ళబొడిచిన సందర్భమది. మాకూ తెలియని

తనం, నలుగురితో పాటూ మేమూ ఓ రాయి వేసామే కానీ - ఆ వేస్తున్న రాయి ఆమెతో పాటు మేమూ నడిచేదారిలో మేట పడుతుందని ఊహించలేక పోయామమ్మ.... మీ మామగారు ఎంకైవరీ పూర్తి చేసి వచ్చి విషయం చెప్పినపుడు సిగ్గుతో చచ్చిపోయినంత పనయింది.

ఆమెకంటూ ఓ వ్యక్తిత్వం ఉంది. జీవితం వుంది. ఓ కుటుంబం వుంది. లోకం వుంది. అన్నింటిపై ఈ సంఘటన, ఎలాంటి ప్రభావాన్ని చూపిస్తుంటుంది? ఎంతటి క్షోభ, చిత్రవధ, హింస...!

విధీ... నువ్వు ఓ లెక్కరర్కి ఉదాహరణ. ఓ స్టూడెంట్కి ఆదర్శం. నీ బాధ్యత పెరిగిందమ్మా... ఎన్ని వత్తిళ్ళున్నా నీ మనసు విరగనీయకు. నీవు విచ్చిపోకు. నీవు చతికిలబడిపోకు. నీవు వేసే అడుగు ఎంత చిన్నదైనా...!

అత్తమ్మ గొంతులోని ఆర్ద్రత గుర్తుకు వచ్చి విధీశ కళ్ళు తడికట్టాయి.

గట్టిగా కళ్ళు మూసుకుంది. ఉవ్వెత్తుతున్న ఆలోచనల్ని అదిమిపెడుతున్నా... ఎంతకీ తేలని లెక్కల్లా చిక్కుబడిపోతున్నాయి.

అవును.

బ్యాలెన్స్ షీట్ ట్యాలీ కావడం లేదు.

శరీర ధర్మాలకు... కుటుంబ జీవనానికి...

వ్యక్తి స్వతంత్రానికి... సంఘ వైఖరికి...

వృత్తి గౌరవానికి... సమాజ ధోరణికి...

అస్తిత్వసాధనకు... అనంత వేదనకు...

మానవ విలువలకు... సృష్టి వైచిత్రీకి...

నడుమ-

బ్యాలెన్స్ షీటు ట్యాలీ కావడం లేదు.

ఎక్కడో ఏదో ఎంత్రీ తప్పిపోయింది.

కూడికలోనో. తీసివేతలోనో,

అంకణాలోనో, ఆవర్ణాలోనో.

